

# टेलिकॉम क्षेत्रातील क्रांतीमुळे जीवनमानात आमूलाग्र बदल

दीपक घैसास : कर्मवीर काकासाहेब वाघ स्मृती व्याख्यानमाला

सकाळ वृत्तसेवा

नाशिक, ता. ८ : तंत्रज्ञानातील बदलांनुसार व्यवसायाच्या संधीही बदलत आहेत. एकेकाळी टीव्हीना तर सध्या विविध वाहिन्यांना चांगलीच पसंती मिळत आहे. पण नव्या पिढीला त्यांच्या सोयीनुसार सर्व काही मोबाईलवर उपलब्ध होऊ लागल्याने टीव्ही व वाहिन्यांचे आयुष्य फार कमी राहिले आहे. टेलिकॉम क्षेत्रात सध्या होत असलेली क्रांती प्रत्येकाचे जीवनमान बदलणारी ठरेल, असे मत आयटी उद्योजक व सल्लागार दीपक घैसास यांनी शुक्रवारी (ता. ८) येथे व्यक्त केले.

गंगापूर रोडवरील शंकराचार्य न्यासाच्या कुर्तकोटी सभागृहात कर्मवीर काकासाहेब वाघ स्मृती व्याख्यानमालेत ते बोलत होते. के. के. वाघ शिक्षण संस्थेच्या अभियांत्रिकी शिक्षण व संशोधन महाविद्यालयातर्फे हे व्याख्यान झाले.



गंगापूर रोड : के. के. वाघ शिक्षण संस्थेतर्फे शुक्रवारी झालेल्या कर्मवीर काकासाहेब वाघ स्मृती व्याख्यानमालेत बोलताना आयटी उद्योजक व सल्लागार दीपक घैसास. शेजारी प्राचार्य डॉ. के. एन. नांदूरकर, श्रीकांत करोडे, डॉ. एस. एस. साने आदी.

कॉम्प्युटर सोसायटी ऑफ इंडियाचे श्रीकांत करोडे अध्यक्षस्थानी होते. प्राचार्य डॉ. के. एन. नांदूरकर, प्रा. डॉ. साने उपस्थित होते.

श्री. घैसास म्हणाले, की फॉर्च्युन ५०० कंपन्यांमध्ये झळकणाऱ्या अनेक कंपन्या ठराविक कालावधीनंतर मागे पडल्याचा अनुभव आहे. नवीन कंपन्या बाजारपेठेतील तंत्रज्ञानाच्या क्रांतीचा

फायदा घेत विकास साधतात. सध्या टीव्ही माध्यम लोकप्रिय ठरत असले, तरी मोबाईलवर कंटेंट उपलब्ध होत असल्याने काही वर्षांनी व्यवसायाचे स्वरूप बदललेले असेल. प्रेक्षकांच्या गरजेवर खऱ्या उतरणाऱ्या कंटेंटची निर्मिती करताना उद्योग व्यवसायाच्या चांगल्या संधी उपलब्ध असल्याचे त्यांनी नमूद केले.